

بسم اللہ الرحمن الرحیم

عرفہ کا روزہ کس اعتبار سے رکھا جائے؟

سوال:

محترمی و مکرمی متکلم اسلام مولانا محمد الیاس گھمن حفظہ اللہ
السلام علیکم ورحمۃ اللہ وبرکاتہ

”عرفہ کا روزہ“ رکھنے میں سعودی عرب کے یوم عرفہ کا اعتبار کیا جائے یا ہر ملک کے 9 ذوالحجہ کا؟ کیونکہ آج کل بعض لوگ یہ کہہ رہے ہیں کہ دنیا بھر کے مسلمانوں کو اس دن روزہ رکھنا چاہیے جس دن حجاج کرام میدان عرفات میں جمع ہوں، خواہ دیگر ممالک میں اس دن کی تاریخ کچھ بھی ہو۔ کیونکہ آج کل کے تیز تر ذرائع ابلاغ کے ذریعے ہمیں فوراً پتا چل جاتا ہے کہ حجاج کے لیے عرفہ کا دن کب ہو گا کیونکہ حجاج کرام کے میدان عرفات میں ہونے کی خبر لمحہ بہ لمحہ دنیا بھر میں پہنچ رہی ہوتی ہے اس لیے اسی کا اعتبار کر کے ہمیں روزہ رکھنا چاہیے۔ یہ لوگ اپنی بات پر دو دلیلیں بھی پیش کرتے ہیں:

1: احادیث میں روزے کی جو فضیلت آئی ہے وہ عرفہ کے روزے کی ہے، 9 ذوالحجہ کے روزے کی نہیں ہے۔ کسی ایک حدیث میں ”9 ذوالحجہ“ کے روزہ رکھنے کے الفاظ نہیں آئے اور یہ بات واضح ہے کہ ”یوم عرفہ“ صرف اسی دن کو کہتے ہیں جس دن سعودی عرب میں حجاج کرام میدان عرفات میں جمع ہوتے ہیں۔

2: عام روزوں کا سبب ”چاند دیکھنا“ ہے جبکہ یوم عرفہ کے روزے کے لیے بنیاد اور سبب چاند کو نہیں بلکہ عرفہ کے دن کو بنایا گیا ہے۔

برائے مہربانی صحیح موقف کی وضاحت دلائل سے فرمادیں! اور ان کی دلیلوں کا بھی جواب عنایت فرمادیں تاکہ ہم انہیں جواب دے سکیں۔ جزاک اللہ

سائل: جہانگیر محمد، انگلینڈ

جواب:

وعلیکم السلام ورحمۃ اللہ وبرکاتہ

ہم اہل السنۃ والجماعۃ کا موقف یہ ہے کہ جس ملک میں جب 9 ذی الحجہ ہوگی، وہ دن اسی ملک کا یوم عرفہ ہو گا اور وہاں کے لوگوں کا اسی دن کا روزہ رکھنا یوم عرفہ کا روزہ رکھنا ہی شمار ہو گا۔ یعنی روزہ رکھنے کی بنیاد چاند دیکھنے پر ہے، سعودی عرب کے ”یوم عرفہ“ پر نہیں۔ اس موقف کی دلیل حضرت ابو قتادہ انصاری رضی اللہ عنہ سے مروی یہ حدیث ہے

رسول اللہ صلی اللہ علیہ وسلم سے عرفہ کے دن کے روزے کے متعلق پوچھا گیا تو آپ صلی اللہ علیہ وسلم نے فرمایا:

يُكْفَرُ السَّنَةُ الْمَاضِيَةَ وَالْبَاقِيَةَ. (1)

کہ یہ روزہ ایک سال گزشتہ اور ایک سال آئندہ کے گناہوں کا کفارہ کر دیتا ہے۔
اس حدیث کے حوالے سے بنیادی طور پر دو باتیں سمجھنے کی ہیں:

پہلی بات: روزہ کے متعلق عمومی اصول

اللہ کے نبی صلی اللہ علیہ وسلم نے اس روایت میں روزے کی فضیلت بتائی ہے اور روزے کے متعلق ایک عام قانون ہے کہ روزہ؛ چاند دیکھ کر ہی رکھا جاتا ہے۔ حدیث میں ہے:

عَنْ أَبِي هُرَيْرَةَ رَضِيَ اللَّهُ عَنْهُ يَقُولُ قَالَ النَّبِيُّ صَلَّى اللَّهُ عَلَيْهِ وَسَلَّمَ أَوْ قَالَ قَالَ أَبُو الْقَاسِمِ صَلَّى اللَّهُ عَلَيْهِ وَسَلَّمَ: صُومُوا الرُّؤْيِيَّةَ وَأَفْطِرُوا الرُّؤْيِيَّةَ. (2)

ترجمہ: حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا۔ یا۔ ابو القاسم صلی اللہ علیہ وسلم نے فرمایا: چاند دیکھ کر روزہ رکھا کرو اور چاند کو دیکھ کر ہی روزوں کا اختتام کیا کرو۔

یہ حدیث روزہ کے بارے میں عام ہے خواہ کوئی بھی روزہ ہو۔ اس کی رو سے ہر روزہ میں اپنے اپنے ملک کی رویت کا اعتبار ہو گا نہ کہ محض سعودی عرب کی رویت کا۔ چنانچہ رمضان کا روزہ بھی اپنے ملک کی رویت کے اعتبار سے ہو گا کہ جب رمضان کا چاند نظر آئے روزہ رکھ لیا جائے اور جب شوال کا چاند نظر آئے روزہ رکھنا ختم کر لیا جائے یعنی عید کر لی جائے، اسی طرح جس دن سعودی عرب میں ذوالحجہ کی 9 تاریخ ہو وہاں عرفہ کا روزہ رکھ لیا جائے اور جس دن دیگر ممالک میں 9 ذوالحجہ ہو تو اسی دن ان ممالک میں عرفہ کا روزہ رکھ لیا جائے۔

دوسری بات: اختلاف مطالع کا وجود اور اعتبار!

سورج اور چاند کے بارے میں یہ بات تو حقیقت ہے کہ ایک جگہ سورج طلوع ہوتا ہے تو وہاں دن ہوتا ہے اور اسی وقت یہی سورج کسی دوسری جگہ غروب ہوتا ہے تو وہاں رات ہوتی ہے، یہی حال چاند کا ہے کہ کہیں مکمل ہو کر نظر آتا ہے اور کہیں ابھی مکمل نہیں ہوتا تو نظر بھی نہیں آتا بلکہ ایک آدھ دن بعد جب مکمل ہوتا ہے تو مطلع پر نمودار ہوتا ہے۔ پتا چلا کہ اختلاف مطالع کا وجود ہے۔ اب اس اختلاف مطالع کا اعتبار ہے یا نہیں؟ یعنی ایک علاقہ کی رویت دوسرے

(1) صحیح مسلم: رقم الحدیث 2717

(2) صحیح البخاری: رقم الحدیث 1909

علاقہ کے لیے بھی معتبر ہوگی یا نہیں؟ تو اس بارے میں احناف کا رائج موقف یہ ہے کہ بلادِ بعیدہ جن کے طلوع و غروب میں کافی فرق پایا جاتا ہے تو ان کی رویت ایک دوسرے کے حق میں معتبر نہیں ہے البتہ بلادِ قریبہ میں معمولی فرق ہوتا ہے اس لیے اسے نظر انداز کیا جائے گا اور ان کی رویت ایک دوسرے کے حق میں معتبر ہوگی۔ گویا بلادِ بعیدہ میں اختلافِ مطالع معتبر ہے اور قریبہ میں معتبر نہیں۔

اختلافِ مطالع کے معتبر ہونے کی دلیل یہ حدیث مبارک ہے:

عَنْ كُرَيْبٍ، أَنَّ أُمَّ الْفَضْلِ بِنْتَ الْحَارِثِ، بَعَثَتْهُ إِلَى مُعَاوِيَةَ بِالشَّامِ، قَالَ: فَقَدِمْتُ الشَّامَ، فَقَضَيْتُ حَاجَتَهَا، وَاسْتَهْلَّ عَلَى رَمَضَانَ وَأَنَا بِالشَّامِ، فَرَأَيْتُ الْهِلَالَ لَيْلَةَ الْجُمُعَةِ، ثُمَّ قَدِمْتُ الْمَدِينَةَ فِي آخِرِ الشَّهْرِ، فَسَأَلَنِي عَبْدُ اللَّهِ بْنُ عَبَّاسٍ رَضِيَ اللَّهُ عَنْهُمَا، ثُمَّ ذَكَرَ الْهِلَالَ، فَقَالَ: مَتَى رَأَيْتُمُ الْهِلَالَ؟ فَقُلْتُ: رَأَيْنَاهُ لَيْلَةَ الْجُمُعَةِ، فَقَالَ: أَنْتَ رَأَيْتَهُ؟ فَقُلْتُ: نَعَمْ، وَرَأَاهُ النَّاسُ، وَصَامُوا وَصَامَ مُعَاوِيَةُ، فَقَالَ: لَكِنَّا رَأَيْنَاهُ لَيْلَةَ السَّبْتِ، فَلَا نَزَالَ نَصُومُ حَتَّى نُكْبَلَ ثَلَاثِينَ، أَوْ نَرَاهُ، فَقُلْتُ: أَوْ لَا تَكْتَفِي بِرُؤْيَا مُعَاوِيَةَ وَصِيَامِهِ؟ فَقَالَ: لَا، هَكَذَا أَمَرَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ. (3)

ترجمہ: حضرت کرب سے روایت ہے کہ حضرت ام الفضل بنت حارث رضی اللہ عنہا نے انہیں (کسی کام کے لیے) حضرت معاویہ رضی اللہ عنہ کے پاس ملک شام میں بھیجا۔ حضرت کرب فرماتے ہیں: میں شام گیا اور حضرت ام الفضل کا کام مکمل کیا۔ شام ہی میں میں نے رمضان کا چاند دیکھا۔ رمضان کا یہ چاند میں نے جمعہ کی رات کو دیکھا۔ پھر مہینہ کے آخر میں میں (اپنا کام کر کے) واپس لوٹا۔ یہاں آیا تو حضرت عبد اللہ بن عباس رضی اللہ عنہما نے مجھ سے پوچھا کہ تم نے ملک شام میں چاند کب دیکھا؟ میں نے عرض کیا کہ ہم نے وہاں چاند جمعہ کی رات کو دیکھا تھا۔ انہوں نے پوچھا: کیا تم نے خود چاند دیکھا ہے؟ میں نے کہا: جی ہاں میں نے بھی دیکھا اور سب لوگوں نے دیکھا، سب نے روزہ رکھا اور خود حضرت امیر معاویہ رضی اللہ عنہ نے بھی روزہ رکھا۔ حضرت عبد اللہ بن عباس رضی اللہ عنہما نے فرمایا کہ ہم نے تو ہفتہ کی رات چاند دیکھا ہے اور ہفتہ سے روزہ شروع کیا ہے، ہم تو تیس روزے پورے کریں گے یا یہ کہ چاند نظر آجائے۔ میں نے کہا: کیا حضرت امیر معاویہ رضی اللہ عنہ کے چاند دیکھنے اور روزہ رکھنے کو آپ کافی نہیں سمجھتے؟ آپ نے فرمایا: ہر گز نہیں، ہمیں رسول اللہ صلی اللہ علیہ وسلم نے اسی طرح حکم فرمایا ہے۔

اس حوالے سے محققین کی آراء پیش ہیں جنہوں نے بلادِ بعیدہ میں اختلافِ مطالع کا

اعتبار کیا ہے:

✽ حضرت عبد اللہ بن عباس رضی اللہ عنہما (ت 68ھ) کا موقف بیان کرتے ہوئے علامہ عالم بن العلاء الانصاری الاندرپتی الدہلوی (ت 786ھ) لکھتے ہیں:

وعن ابن عباس رضي الله عنهما أنه يعتبر في حق كل بلدة رؤية أهلها. ⁽⁴⁾

ترجمہ: حضرت ابن عباس رضی اللہ عنہما سے منقول ہے کہ ہر ملک والوں کے لیے ان کی رویت معتبر ہوگی۔
✽ امام ابو الحسن احمد بن محمد بن احمد القدوری الحنفی (ت 428ھ) کا موقف بیان کرتے ہوئے علامہ عالم بن العلاء الانصاری الاندرپتی الدہلوی (ت 786ھ) لکھتے ہیں:

إذا كان بين البلديتين تفاوت لا يختلف المطالع لزوم حكم أهل إحدى البلديتين البلدة الأخرى فأمّا إذا كان تفاوت يختلف المطالع لم يلزم حكم إحدى البلديتين البلدة الأخرى. ⁽⁵⁾

ترجمہ: جب دو ملکوں میں اتنا (کم) فاصلہ ہو کہ دونوں کے مطالع میں کوئی فرق نہ آئے تو ایک کی رویت دوسرے پر لازم ہوتی ہے اور اگر اتنی دوری ہو کہ مطالع میں فرق آ جاتا ہو تو ایک کی رویت دوسرے پر لازم نہ ہوگی۔

✽ علامہ علاء الدین ابو بکر بن مسعود بن احمد الکاسانی (ت 587ھ) فرماتے ہیں:

هذا إذا كانت المسافة بين البلدين قريبة لا تختلف فيها المطالع فأمّا إذا كانت بعيدة فلا يلزم أحد البلدين حكم الآخر لأن مطالع البلاد عند المسافة الفاحشة تختلف فيعتبر في أهل كل بلد مطالع بلد هم دون البلد الآخر. ⁽⁶⁾

ترجمہ: یہ (اختلاف مطالع کا اعتبار نہ کرنا) اس وقت ہے جب دو ملکوں کا فاصلہ اتنا قریب ہو کہ مطالع کا فرق نہ پڑتا ہو لیکن اگر فاصلہ دور کا ہو تو ایک ملک کی رویت دوسرے پر لازم نہیں اس لیے کہ ممالک کے مطالع لمبے لمبے فاصلوں کی وجہ سے یکسر مختلف ہو جاتے ہیں۔ اس لیے ہر ملک کے لیے اس کے اپنے مطالع کا اعتبار ہوگا، دوسرے ملک کا اعتبار نہ ہوگا۔

✽ امام فخر الدین عثمان بن علی الزیلعی الحنفی (ت 743ھ) فرماتے ہیں:

وَالْأَشْبَهُ أَنْ يُعْتَبَرَ لِأَنَّ كُلَّ قَوْمٍ مُخَاطَبُونَ بِمَا عِنْدَهُمْ. ⁽⁷⁾

(4) الفتاویٰ التاتاریخانیہ: ج 2 ص 269 کتاب الصوم الفصل الثانی فیما يتعلق برؤية الهلال

(5) الفتاویٰ التاتاریخانیہ: ج 2 ص 269 کتاب الصوم الفصل الثانی فیما يتعلق برؤية الهلال

(6) بدائع الصنائع: ج 2 ص 83

(7) تبیین الحقائق شرح کنز الدقائق: ج 1 ص 321

ترجمہ: صحیح بات یہ ہے کہ اختلافِ مطالع معتبر ہے کیونکہ ہر علاقے والوں کو ان کے اپنے اعتبار سے ہی خطاب ہوتا ہے۔

✽ خاتم الحدیث علامہ سید محمد انور شاہ کشمیری (ت 1352ھ) فرماتے ہیں:

أقول: لا بد من تسليم قول الزيلعي وإلا فيلزم وقوع العيد يوم السابع والعشرين أو الثامن والعشرين أو يوم الحادي والثلاثين أو الثاني والثلاثين فإن هلال بلاد قسطنطينية ربما يتقدم على هلالنا بيومين، فإذا صمنا على هلالنا ثم بلغنا رؤية هلال بلاد قسطنطينية يلزم تقديم العيد. (8)

ترجمہ: میں کہتا ہوں کہ علامہ زیلعی کی بات کو ماننا ضروری ہے (کہ بلادِ بعیدہ میں اختلافِ مطالع معتبر ہے) وگرنہ لازم آئے گا کہ عید 27، 28 یا 31، 32 تاریخ کو ہو، اس لیے ملکِ قسطنطنیہ میں چاند کبھی ہم سے دو دن پہلے نظر آتا ہے۔ اگر ہم اپنے چاند کے اعتبار سے روزہ رکھ لیں پھر ملکِ قسطنطنیہ سے چاند نظر آنے کی خبر موصول ہو تو عید پہلے کرنا پڑے گی۔

✽ مفتی محمد شفیع عثمانی (ت 1396ھ) لکھتے ہیں:

آج تو ہوائی جہازوں نے ساری دنیا کے مشرق و مغرب کو ایک کر ڈالا ہے۔ ایک جگہ کی شہادت دوسری جگہ پہنچنا قضیہ فرضیہ نہیں بلکہ روزمرہ کا معمول بن گیا ہے اور اس کے نتیجہ میں اگر مشرق کی شہادت مغرب میں اور مغرب کی مشرق میں حجت مانی جائے تو کسی جگہ مہینہ اٹھائیں دن کا اور کسی جگہ اکتیس دن کا لازم آئے گا۔ اس لیے بلادِ بعیدہ میں جہاں مہینہ کے دنوں میں کمی بیشی کا امکان ہو اختلافِ مطالع کا اعتبار کرنا ہی ناگزیر اور مسلکِ حنفیہ کے عین مطابق ہو گا۔ (9)

صحیح مسلم کی اس حدیث مبارک اور محققین کی تحقیقات سے ثابت ہوا کہ بلادِ بعیدہ میں جہاں مہینہ کے دنوں میں کمی بیشی کا امکان ہو وہاں اختلافِ مطالع کا اعتبار کرنا ضروری ہے۔ چونکہ سعودی عرب اور اس کے بلادِ بعیدہ کے درمیان مطالع کے اعتبار سے بہت زیادہ فرق پایا جاتا ہے اس لیے بلادِ بعیدہ میں سعودی عرب کے یومِ عرفہ کا اعتبار کرتے ہوئے روزہ رکھنا صحیح نہیں ہو گا۔ لہذا جن جن علاقوں میں 9 ذوالحجہ جس دن بنے اسی دن کا روزہ ”یومِ عرفہ“ کا روزہ کہلائے گا، سعودی عرب کے یومِ عرفہ کا 9 ذوالحجہ دوسرے ممالک کیلئے حجت نہ ہو گا۔

بعض الناس کے دلائل کا جائزہ

پہلی دلیل: احادیث میں روزے کی جو فضیلت آئی ہے وہ عرفہ کے روزے کی ہے، 9

(8) العرف الشذی علی جامع الترمذی: ج 2 ص 217

(9) جواہر الفقہ: ج 3 ص 482، ص 483

ذوالحجہ کے روزے کی نہیں ہے۔ کسی ایک حدیث میں ”9 ذوالحجہ“ کے روزہ رکھنے کے الفاظ نہیں آئے اور یہ بات واضح ہے کہ ”یوم عرفہ“ صرف اسی دن کو کہتے ہیں جس دن سعودی عرب میں حجاج کرام میدانِ عرفات میں جمع ہوتے ہیں۔

جواب نمبر 1:

9 ذوالحجہ کے روزے کو ”یوم عرفہ کا روزہ“ مدینہ منورہ کے ماحول کے حساب کے کہہ دیا گیا، اس لیے کہ مدینہ منورہ میں یوم عرفہ 9 ذوالحجہ ہی کو ہوتا ہے۔ اس قسم کے انداز بیان خود احادیث سے ثابت ہیں۔ مثلاً ایک حدیث میں ہے:

عن أبي هريرة قال: قال رسول الله صلى الله عليه وسلم ما بين المشرق والمغرب قبلة. (10)

ترجمہ: حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: مشرق و مغرب کے درمیان تمہارا قبلہ ہے۔

اب اگر کوئی پاکستان یا ہندوستان کا رہنے والا مسلمان اس حدیث کے ظاہری الفاظ کو مد نظر رکھ کر اپنے قبلے کا تعین کرنے لگے تو یقیناً غلطی کر بیٹھے گا کیونکہ ان کا قبلہ مشرق و مغرب نہیں بلکہ شمال و جنوب کی درمیانی سمت میں ہے۔

تو جس طرح ان ظاہری الفاظ کو مدینہ منورہ کا ماحول دیکھے بغیر دلیل بنا کر پوری دنیا میں ہر جگہ قبلے کی سمت کا تعین ایک جیسا کریں تو یقیناً خطا ہوگی بالکل اسی طرح اگر ”یوم عرفہ کے روزے“ کے الفاظ کو ماحول دیکھے بغیر محض ظاہری الفاظ کے پیش نظر ہر جگہ سعودی عرب کے 9 ذوالحجہ کے تابع بنا کر ہر ملک میں روزے کی بات کی جائے تو یہ بھی یقیناً خطا ہوگی۔

جواب نمبر 2:

مناسک حج میں کئی نام محض حج کی وجہ سے رکھے گئے ہیں مثلاً ”ایام تشریق“ حج کی قربانی کی وجہ سے نام رکھا گیا ہے اور اسے حاجیوں کے لئے کھانے پینے اور قربانی کرنے کا دن بتلایا گیا ہے، اور یہ بات واضح ہے کہ حاجیوں کے ایام تشریق اور دیگر ممالک کے ایام تشریق الگ الگ ہیں، پوری دنیا میں یہ ایام ہر ملک میں اس ملک کے قمری مہینے کے حساب سے 9 ذوالحجہ سے 13 ذوالحجہ کو ہی ہوتے ہیں نہ کہ سعودی عرب کے اعتبار سے۔ اسی طرح ”یوم عرفہ“ بھی حج کی مناسبت سے ایک نسبت ہے لیکن روزہ رکھنے کے حوالے سے اس میں بھی ہر ملک کے قمری مہینے کا حساب ہوگا کہ ہر ملک میں 9 ذوالحجہ کے اعتبار سے روزہ رکھنے کا حکم ہوگا۔

جواب نمبر 3:

یہ بات کہ ”احادیث میں عرفہ کے روزے کی بات آئی ہے، 9 ذوالحجہ کے روزے کی نہیں“ درست نہیں کیونکہ 9 ذوالحجہ کے روزے کا ذکر خود حدیث میں موجود ہے۔ بعض ازواج مطہرات کا بیان ہے:

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَصُومُ تِسْعَ ذِي الْحِجَّةِ وَيَوْمَ عَاشُورَاءَ وَثَلَاثَةَ أَيَّامٍ مِنْ كُلِّ شَهْرٍ، أَوَّلَ اثْنَيْنِ مِنَ الشَّهْرِ وَخَمِيسَيْنِ. (11)

ترجمہ: رسول اللہ صلی اللہ علیہ وسلم ذوالحجہ کے (پہلے) نو دن، عاشورہ کے دن اور ہر مہینے میں تین دن روزہ رکھتے تھے، وہ تین دن یہ ہیں: مہینے کا پہلا پیر اور اگلی دو جمعراتیں۔

اس حدیث میں ذوالحجہ کے نو دنوں میں 9 ذوالحجہ بھی شامل ہے جو ازواج مطہرات کی طرف سے صراحت ہے۔ ثابت ہوا کہ ”یوم عرفہ“ کے علاوہ ”9 ذوالحجہ“ کا ذکر خود حدیث میں ہے۔ تو جس طرح تاریخ کے اعتبار سے روزہ رکھنے میں ہر ملک کا اپنا قمری مہینہ بنیاد بنتا ہے اسی طرح 9 ذوالحجہ کے روزہ میں بھی ہر ملک کا اپنا قمری مہینہ بنیاد بنے گا۔

دوسری دلیل:

عام روزوں کا سبب ”چاند دیکھنا“ ہے جبکہ یوم عرفہ کے روزے کے لیے بنیاد اور سبب چاند کو نہیں بلکہ عرفہ کے دن کو بنایا گیا ہے۔

جواب نمبر 1:

اگر مکہ مکرمہ میں یوم عرفہ (جو مکہ کے اعتبار سے 9 ذوالحجہ بنتا ہے) کو بنیاد بنا کر تمام ممالک میں اسی دن روزہ کا حکم دیا جائے تو بعض ممالک مثلاً لیبیا، تیونس اور مراکش وغیرہ ایسے ہیں جہاں چاند مکہ مکرمہ سے بھی پہلے نظر آتا ہے یعنی ان ممالک میں جب 10 ذوالحجہ کا دن آتا ہے تو مکہ مکرمہ میں اسی دن عرفہ کا دن ہوتا ہے۔ اگر ان ممالک کے لوگ حجاج کرام کے وقوف عرفات والے دن روزہ رکھیں تو یہ گویا ان کے ہاں عید کے دن کا روزہ ہوا اور اس بات پر اتفاق ہے کہ عید کے دن روزہ ممنوع ہے۔ ابوسعید رضی اللہ عنہ سے روایت ہے:

نَهَى النَّبِيُّ صَلَّى اللَّهُ عَلَيْهِ وَسَلَّمَ عَنْ صَوْمِ يَوْمِ الْفِطْرِ وَالنَّحْرِ. (12)

ترجمہ: نبی صلی اللہ علیہ وسلم نے عید الفطر اور عید الاضحیٰ کے دن روزہ رکھنے سے منع فرمایا۔

(11) مسند احمد بن حنبل: ج 6 ص 288 رقم الحدیث 26511

(12) صحیح البخاری: رقم الحدیث 1991

جواب نمبر 2:

مکہ مکرمہ کے یوم عرفہ کو بنیاد بنائیں تو ان بے چارے مسلمانوں کا کیا بنے گا جو ان ملکوں کے رہائشی ہیں جہاں حاجیوں کے وقوفِ عرفات کے وقت رات ہوتی ہے؟ مثلاً کیلی فورنیا سے سعودی عرب دس گھنٹے آگے ہے، اگر سعودی عرب میں رات ہوگی تو وہاں دن اور وہاں رات ہوگی تو سعودی عرب میں دن ہوگا۔ اسی طرح نیوزی لینڈ سعودی عرب سے نو گھنٹے آگے ہے، یہاں بھی دونوں ملکوں میں دن و رات کا فرق ہے۔ اب جن ممالک میں وقوفِ عرفات کے وقت رات ہوتی ہے تو کیا وہ لوگ رات میں ہی روزہ رکھ لیں؟ اگر جواب ”ہاں“ میں ہے تو یہ بالکل غلط ہے اور اگر جواب ”نہ“ میں ہے تو وقوفِ عرفات کے معیار بنانے کا دعویٰ غلط ٹھہرتا ہے۔

جواب نمبر 3:

اگر بعض الناس ”یوم عرفہ“ کو ہی روزے کا سبب بنانے پر اصرار کرتے ہیں نہ کہ چاند کو تو یہ بات واضح ہے کہ ”یوم عرفہ“ مناسک حج میں سے ہے اور مناسک حج کے لیے معیار اور بنیاد خود چاند ہے۔ قرآن مجید میں ہے:

﴿يَسْأَلُونَكَ عَنِ الْإِهْلَةِ قُلْ هِيَ مَوَاقِيتُ لِلنَّاسِ وَالْحَجِّ ۚ﴾ (13)

ترجمہ: لوگ آپ سے چاند کے بارے میں پوچھتے ہیں، (ان سے) کہیں کہ یہ لوگوں کے لئے اوقات اور حج کی تعیین کا ذریعہ ہے۔

جب چاند ہی یوم عرفہ کی بنیاد ہے تو اس کے روزے کی بنیاد بھی چاند ہی ٹھہرا... تو ہر ملک میں اپنے اپنے قمری حساب سے روزہ رکھنے سے اعراض کرنا یقیناً سمجھ سے بالاتر ہے!!

جواب نمبر 4:

اگر بلادِ بعیدہ میں اختلافِ مطالع کا اعتبار نہ کیا جائے تو کیا بلادِ بعیدہ میں یہ بھی ضروری ہو گا کہ سحری اور افطاری میں بھی سعودی عرب کے یوم عرفہ کا اعتبار کریں کہ جس وقت سعودی عرب میں سحری اور افطاری کا وقت ہو عین اسی وقت باقی ممالک میں بھی سحری اور افطاری ہو حالانکہ یہ ممکن ہی نہیں!! کیونکہ سعودی عرب میں جب سحری کا وقت ہو گا تو وہ ممالک جہاں طلوعِ فجر سعودی عرب کے طلوعِ فجر سے پہلے ہو جاتا ہے وہ ممالک سعودی عرب کی سحری کے وقت کسی صورت بھی سحری نہ کر سکیں گے کیونکہ ان کے ہاں سحری کا وقت ہی ختم ہو چکا ہو گا۔ اسی طرح جب سعودی عرب میں افطاری کا وقت ہو گا تو وہ ممالک جہاں غروبِ آفتاب سعودی عرب کے غروب کے بعد ہوتا ہے وہ سعودی کی افطاری کے وقت کس طرح افطاری کریں گے؟

کیونکہ سعودی عرب کی افطاری کی موافقت میں روزہ توڑنا لازم آئے گا۔ اس لیے سحر و افطاری میں سعودی عرب کے یوم عرفہ کے روزے کی موافقت بالکل ممکن نہیں۔

اس لیے ہم یہ بات کہتے ہیں کہ دیگر امور کی طرح یوم عرفہ کے روزے میں بھی ہر ملک کی اپنی اپنی رویت کا اعتبار ہو گا تا کہ تمام امور میں یکسانیت ہو جائے اور مذکورہ خرابیوں سے بچا جاسکے جو تمام ممالک میں یوم عرفہ ہی کو بنیاد بنانے سے پیش آتی ہیں۔

واللہ اعلم بالصواب

مہرِ ریاس کھن

26- جولائی 2020ء